

**Hanna Jensen**  
**løgtingsmaður**

### **Fyrirspurningur eftir Tingskipanini § 52a**

#### **Fyrirspurningur um breytaskipanina, settur landsstýrismanninum í mentamállum, Rigmor Dam (at svara skrivliga eftir TS § 52a)**

- 1) Hvussu gongur við arbeiðinum at eftirmeta og dagføra breytaskipanina frá 2013, sum føroyskt miðnám er skipað eftir?
- 2) Eru broytingar og dagføringar neyðugar at gera í skipanini, sum varð sett í verk fyri nú fimm og einum hálvum ári síðan?
- 3) Hvør er tíðarætlanin hjá landsstýrismanninum fyri møguligar broytingar og teirra gildiskomu?
- 4) Hvussu nógvur peningur er spardur við at farið varð yvir til breytaskipanina í 2013?

#### **Viðmerkingar:**

Í august 2013 varð sokallaða breytaskipanin á miðnámi sett í verk. Lógarverkið varð samtykt í Løgtinginum 2. mai í 2012.

Hendan samgongan setti sær fyri at endurskoða skipanina, sum, tá samgonguskjalið varð skrivað, var farin inn í triðja skúlaárið, og fyrstu næmingarnir tískil skuldu útskrivast skjótt. Tí var høvi at taka pulsin á allari skipanini – fakliga, fíggjarliga og trivnaðarliga, fyri næmingar og starvsfólk.

Nú er so langt fráliðið, at í juni verður fjórði árgangur útskrivaður eftir breytaskipanini frá 2013. Havandi í huga, at lond sum Finnland hava eina fasta reformtíð á 10 ár liggjandi í sínum skúlaskipanum, fyri at vera frammarlaga og fyri ikki at stagnera, so má sigast, at orðingin “at endurskoða” næstan er farin um evsta dato, nú enn einki er at frætta úr Mentamálaráðnum um hesa týðningarmiklu skipan, har bróðurparturin av hvørjum árgangi av føroyingum gongur fyri at útbúgva seg til eina komandi starsvleið.

Í tíðarskeiðnum síðan august 2013 er sera nógv komið fram um, hvussu munandi skipanin er broytt – ikki bara til tað góða. Eitt hitt mest álvarsama er, hvussu kravd undirvísing í fremmandamállum er skerd ógvusliga, uttan at nakar kann siga okkum, hvørja dygd vit hava fingið í staðin, og uttan trygd fyri at neyðugu málførleikarnir, sum tað føroyska samfelagið breitt sæð hevir tørv á og fer at hava tørv á, eru tryggjaðir á annan hátt. Tíansheldur hvørja ávirkan tað hevir á málfatan í Føroyum og á samfelagið, at flestu føroyingar í dag einans læra føroyskt, danskt og enskt.

Ein annar álvarsamur spurningur er, hvussu vit skulu skipa okkara fyrireikingarbreyt (HF skipan) í nærmastu framtíð viðvíkjandi høvuðsendamáli og viðvíkjandi, hvat hon

gevur atgongd til av hægri útbúgvingum í framtíðini.

Tvørfakligu skrivligu avrikini hava havt nógvar avbjóðingar við sær, sum krevja broytingar í mun til dagatal, vegleiðing, døming og móguliga munnliga próvtøku.

Nógv annað kundi verið nevnt í breytaskipanini, sum hevur uppiborið eina endurskoðan og endurhugsan, tí hon er ómetaliga týðningarmikil partur av grundarlagnum hjá Føroyum, í mun til hvussu okkara fólk verður skúlað og førleikament.

**Á Løgtingi, 17. januar 2019**

Hanna Jensen